

ڈاکٹر حافظ انس نظری

فراءٰ نظم قرآن اور جمہور مفسرین (تحقیقی و تجزیائی مطالعہ)

ABSTRACT

Mawlana Hameed ud Deen Farahi was one of the reputable scholars of twentieth century. He had his own school of thought with respect to understanding and exegesis of Quran. Among the collection of his ideas, the Quranic coherence is also part of it, though historically its basis are found in the near past as well as it is manifested by the endeavors of the scholars. However, Mawlana Farahi had his own status among them. His idea of Quranic coherence is based upon several additions in which he considers the concept of Quranic Wisdom to be somewhat alike Quranic Coherence. Among *Salaf* the Quranic coherence held a supplementary position merely but in the view of Mawlana Farahi it is a fundamental principle, as an outcome of which, in several places of His Quranic exegesis we find some what exaggeration in this regard. Previously, the idea of Quranic Coherence was restricted to the construction of connection in few of the verses of Quran, but Mawlana presented the complete Quran as the idea of individual whole with respect to coherence in this regard. The following article presents the analytical view of the same aspect.

1 اسٹٹ پروفیسر، دی یونیورسٹی آف لارجور، لاہور

مولانا فراءٰ نجمیہ (متوفی 1930ء) کے ہاں قرآن مجید کو سمجھنے اور صحیح تاویل کی تعین میں نظم قرآن کو اولین اور بنیادی حیثیت حاصل ہے۔ بعض علمانے اس کے لیے علم مناسبت کی تعبیر اختیار کی اور بعض نے بعضاً کا نام دیا۔ دور اول کے مفسرین اور ادباء کی تحریروں سے اندازہ ہوتا ہے کہ یہ اصطلاح اگرچہ نفس نہیں کوئی نہیں۔ اولین مفسرین کے ہاں اس کا استعمال ضرور موجود تھا تاہم ان کے نزدیک نظم اور مناسبت کی اصطلاحات ہم معنی تھیں۔

قرآن کریم علوم و معارف کا بحر پیکر اور علم و حکمت کا ایک خزانہ ہے، جس کے موئی کبھی شمار نہیں کیے جاسکتے۔ ارباب مسلم صدیوں سے قرآن حکیم میں غور فکر کر رہے ہیں، جس کے نتیجے میں یہ شمار نکات و لطائف منصہ شہود پر آئے ہیں، یہ سلسلہ ہنوز جاری ہے اور تاقیامت جاری رہے گا۔ قرآنی نکات و دلائل کا ایک اہم گوشہ نظم و مناسبت، بھی ہے۔ ماہرین علوم قرآن نے اس کو بھی مرکز التفات تھبہرایا ہے اور اپنے متاخر فکر پیش کیے ہیں۔ لیکن اس کی طرف انتہائی توجہ گزشتہ صدی کے ایک جید عالم دین مولانا حمید الدین فراءٰ نجمیہ کے ہاں نظر آتی ہے۔ چنانچہ درج ذیل سطور میں ہم مولانا کے تصور نظم قرآنی کا ایک تجزیہ یا تقطیع نظر سے مطالعہ کرنا چاہتے ہیں۔ زیر نظر مضمون میں اسی حوالے سے بحث کی جا رہی ہے۔

نظم قرآن کا آغاز و ارتقا

بلاشبہ یہ ایک حقیقت ہے کہ نظم قرآنی کا جو تصور مولانا حمید الدین فراءٰ نجمیہ کے ہاں نظر آتا ہے وہ سابقہ علمی روایت سے منفرد اور جداگانہ ہے۔ لیکن اس تصور کی اپنی تمام ترمیضیات اور لوازمات کے ساتھ از سرنو دریافت کو مولانا فراءٰ نی کی طرف منسوب کرنا شاید ممکن نہ ہو۔ حقیقت یہ ہے کہ قبل ازیں علماء مفسرین اس حوالے سے کافی کچھ لکھے ہیں۔ تاہم یہ بات معلوم نہیں کہ قرآن مجید کے نظم و ربط کے سلسلہ میں سب سے پہلے کس صاحب علم نے گفتگو فرمائی، البتہ متقدیمین میں سے جن اصحاب نے اس سلسلہ میں کلام کیا ہے، ان میں سے امام ابن قتیبہ (متوفی 276ھ)، ابو الحسن علی بن عیسیٰ رمانی معتزلی (متوفی 383ھ)، قاضی عبد الجبار اسد آباد معتزلی (متوفی 415ھ)، امام خطابی (متوفی 388ھ)، ابن جعفر باقلانی اشعری (متوفی 403ھ)، عبد القاهر جرجانی (متوفی 471ھ) کے نام سرفہرست ہیں۔

ابن قتیبہ نے "تأویل مشکل القرآن" میں، رمانی نے "النکت في إعجاز القرآن" میں، قاضی عبد الجبار نے "المغني في أبواب التوحيد والعدل" کی سولہویں جلد میں، خطابی نے "البيان في إعجاز القرآن" میں باقلانی نے "إعجاز القرآن" میں اور جرجانی نے "دلائل الاعجاز" میں اس موضوع پر قلم اٹھایا ہے۔ ان اصحاب علم نے نہ صرف یہ کہ اپنی تصنیفات میں نظم قرآن (نظم کلام) کی اصطلاح استعمال کی، بلکہ نظم کلام کو قرآن مجید کے اعجاز کا محل بھی قرار دیا، لیکن ان کے ہاں نظم کلام سے وہ مفہوم مراد نہیں تھا جسے مولانا

فراہیٰ و اصلاحیٰ نے متعارف کر دیا ہے، بلکہ ان کے ہاں نظم قرآن سے مراد یہ تھا کہ قرآن مجید کے محض الفاظ و کلمات ہی مجرزانہ حیثیت نہیں رکھتے اور نہ فقط ان کے معانی کا یہ حال ہے، کونکہ یہی الفاظ و معانی تو عربوں کے ہاں بھی موجود تھے، بلکہ ان الفاظ و معانی کی ترکیب سے جو کلام قرآنی آیات اور قرآنی جملوں کی شکل میں نازل ہوتا تھا، وہ مجرزانہ تھا اور اس جیسی ترکیب پر بنی ایک سورت بھی پیش کرنے سے کفار عاجز آگئے تھے۔

امام خطابی رحمۃ اللہ علیہ اسی پس منظر میں فرماتے ہیں:

”قرآن مجید کے مجرزانہ ہونے کی وجہ یہ ہے کہ اس کا نظم عدم الفاظ فصح اور معانی حسین ہیں۔ اس نے توحید کی تعلیم دی، شرک سے اجتناب کی تلقین کی، اطاعت الٰہی پر ابھارا اور حلال و حرام اور جائز و ناجائز کے ضابطے بتائے، وعظ و تبیغ اور امر بالمعروف و نهى عن المنکر کے اصول واضح کیے اور ان ساری تعلیمات کو نظم کی لڑی میں اس طرح مسلک کر دیا کہ ذر اسادھا گاؤٹھا اور سارے موتی منتشر ہو گئے۔“^۱

یہی بات قاضی عبدالجبار معتزلی اس طرح پیش کرتے ہیں:

”یہ بات ذہن میں رہنی چاہیے کہ فصاحت مفرد کلمات میں نہیں ہوتی، بلکہ ایک مخصوص طریقہ کو اختیار کر کے کلام میں نظم و ارتباط پیدا کرنے سے فصاحت پیدا ہوتی ہے۔ نظم و تالیف کے ساتھ ہر لفظ کی ایک صفت ہوئی چاہئے۔ یہ صفت بسا اوقات نظم و ترکیب سے اپنا مقام بناتی ہے اور کبھی اعراب کے ذریعہ اور کبھی موقع و محل سے امتیاز حاصل کر لیتی ہے۔ ان تینوں کے علاوہ کوئی جو تھی شکل نہیں ہے۔“^۲

نظم قرآنی کے سابقہ تصور میں وسعت

نظم کی اصطلاح مতقد میں علمائے بلاغت کے ہاں جس معنی و مفہوم میں مستعمل تھی، اس میں توسعہ سب سے پہلے علامہ زمخشری معتزلی رحمۃ اللہ علیہ (متوفی 538ھ) نے کی۔ انہوں نے بھی اسی بات کا اظہار کیا کہ قرآن مجید اپنے جملوں کی ترکیب و تنظیم کے حسن بلاغت کی وجہ سے مجرزانہ ہے اور اس کے مقابلہ کا بلیغ جملہ پیش کرنے سے مخلوق عاجز ہے۔

علامہ موصوف سورہ نساء کی آیت نمبر 166 کی تفسیر میں لکھتے ہیں:

”اللہ نے قرآن کو اپنے اس علم خاص کے ساتھ نازل کیا ہے جس سے کوئی واقف نہیں ہے اور وہ یہ ہے کہ قرآن کی ترتیب و تنظیم ایسے اسلوب اور نظم کے مطابق ہے جو ہر صاحب بلاغت اور صاحب بیان کے بس سے باہر

1 الخطابی، أبو سلیمان، حمد بن محمد بن إبراهیم، بیان إعجاز القرآن: ص 27، مطبوع ضمن ثلات رسائل فی إعجاز القرآن، دار المعارف، مصر، الطبعة الثالثة، 1976ء

2 ابن قدامة، أبو محمد عبد الله بن قدامة المقدسي، المعنی في فقه الإمام أحمد بن حنبل الشيباني، أبواب التوحيد والعدل: ص 19-12، دار الفكر، بیروت، الطبعة الأولى، 1405ھ

ہے۔ اور قرآن کی صحت اور صداقت کی سب سے بڑی دلیل یہ ہے کہ اس کا نزول ایسے معجزانہ نظم کے ساتھ ہوا ہے جو ہر کسی کی طاقت سے بلند ہے۔¹

زمختری نے نظم قرآن کی اصطلاح کو مزید وسعت دیتے ہوئے مختلف آیات کا باہمی نظم و ربط تلاش کرنے کی طرف بھی توجہ کی۔ اس سلسلہ میں انہوں نے جو کوشش کی اس کے چند نمونے سطور ذیل میں پیش کیے جاتے ہیں۔ سورہ اعراف میں حضرت آدم والبیس کا واقعہ بیان ہوا ہے اور اس کا اختتام اس آیت پر ہوا ہے:

﴿قَالَ أَهِيْطُوا عَضْكُمْ لِيَعْصِيْ عَدُوْا وَ لَكُمْ فِي الْأَرْضِ مُسْتَقْرٌ وَ مَتَاعٌ إِنِّي جِئْنِي ﴾ قَالَ فِيهَا تَحْيُونَ وَ فِيهَا تَهُوَّنَ وَ مِنْهَا تُخْرَجُونَ ﴾ۚ﴾²

”اگر جاؤ، تم ایک دوسرے کے دشمن ہو، اور تمہارے لیے ایک خاص مدت تک زمین بھی میں جائے قرار اور سامان زیست ہے۔ اور فرمایا: وہیں تم کو جینا اور وہیں مرنا ہے اور اسی میں سے تم کو آخِر کار نکالا جائے گا۔“

اس کے فوراً بعد یہ آیت ہے:

﴿لَيَبْيَقُ اَدَمَ قَدْ اَنْزَلْنَا عَلَيْكُمْ لِيَمَسَّ اَيُّ اِنْسَنٍ سُوْاتِكُمْ وَ رِيشًا وَ لِيَأْسُ التَّقْوَىٰ ذَلِكَ خَيْرٌ ذَلِكَ مِنْ اِيمَانُهُ لَعَنْهُمْ يَدْكُرُونَ ﴾³

”اے اولاد آدم! ہم نے تم پر لباس نازل کیا ہے کہ تمہارے جسم کے قابل شرم حصوں کو ڈھانکے اور تمہارے لیے جسم کی حفاظت اور زینت کا ذریعہ بھی ہو، اور بہترین لباس تقویٰ کا لباس ہے۔ یہ اللہ کی نشانیوں میں سے ایک نشانی ہے، شاید کہ لوگ اس سے سبق لیں۔“

اس آیت کا ماقبل سے بظاہر کوئی تعلق نہیں نظر آتا، مگر امام زمختری بیہقی ان میں نظم ثابت کرتے ہوئے لکھتے ہیں:

”یہ آیت سیاق کلام سے منقطع ہو کر ”علی سبیل الاستطراد“ آگئی ہے۔ اس سے پہلے کے واقعہ میں آدم و حواء کا ذکر کرنا اور کہا گیا تھا کہ آدم و حواء کے ستر کھل گئے اور وہ اپنے جسم کو جنت کے پتوں سے ڈھانکنے لگے۔ یہاں لباس کا ذکر کر کے اللہ تعالیٰ اپنے احسان کا اظہار کر رہا ہے اور اس بات سے باخبر کر رہا ہے کہ نیکاں اور عربیانیت باعث رسائی ہے اور ستر پوچشی تقویٰ کا عظیم باب ہے۔“⁴

نظم قرآن کے بارے میں آیات کی باہمی مناسبت پر جو نتیجے گو علماء زمختری کے ہاں ملتی ہے، وہی فخر الدین

1 الزمختری، محمود بن عمر، الكشاف عن حقائق التنزيل وعيون الأقاويل في وجوه التأویل: 2، 259، دار إحياء التراث العربي، بيروت

2 الاعراف: 24-25

3 الاعراف: 26

4 الكشاف: 76

رازی رحمۃ اللہ علیہ (متوفی 606ھ) کے ہاں بھی ملتی ہے، لیکن زمخشری کی طرح رازی نے بھی متفرق طور پر کہیں کہیں اس پر بحث کی ہے، پھر ان کے بعد امام بقاعی رحمۃ اللہ علیہ (متوفی 885ھ) نے بھی اس طرف اپنی عنان توجہ منعطف کی اور ”نظم الدرر فی تناسب الآیات والسور“ نامی اپنی تفسیر میں نظم قرآن پر کافی کام کیا۔ اسی طرح شیخ مخدوم علی مہما رحمۃ اللہ علیہ (متوفی 835ھ)، امام سیوطی رحمۃ اللہ علیہ (متوفی 911ھ)، محبی الدین ابن عربی صوفی رحمۃ اللہ علیہ (متوفی 638ھ)، علامہ ابو جعفر ابن الزبیر رحمۃ اللہ علیہ (متوفی 708ھ) اور ابو الحسن الصراونی رحمۃ اللہ علیہ (متوفی 637ھ) نے بھی نظم و مناسبت کی رعایت سے تفسیریں لکھیں۔

نظم قرآنی کا فراءٰ نظم کا مفہوم

مولانا فراءٰ رحمۃ اللہ علیہ کے ہاں نظم کا کیا مفہوم ہے، ملاحظہ کیجئے:

”وبالجملة فمُرادنا بالظام أن تكون السورة كاملاً واحداً، ثم تكون ذات مناسبة بالسورة السابقة واللاحقة، أو بالتي قبلها أو بعدها على بعد ما، كما قدمتنا في نظم الآيات بعضها مع بعض، فكما أن الآيات ربها تكون معرضة، فكذلك ربها تكون السور معرضة. وعلى هذا الأصل ترى القرآن كله كلاماً واحداً، ذا مناسبة وترتيب في أجزاءه من الأول إلى الآخر. فتبين مما قدمنا أن النظم شيء زائد على المناسبة وترتيب الأجزاء.“^۱

”نظم“ سے ہماری مراد سورہ کے اجزاء کی وہ بات ہی مناسبت ہے، جس کے معلوم ہونے پر پوری سورت ایک وحدت میں ڈھل جائے۔ اس صورت میں کلام کا مفہوم مربوط اور ایک ہی مرکزی مضمون کا حامل نظر آتا ہے کہ پوری سورہ مخصوص ہو کر سامنے آتی ہے اور کلام میں ایک جمل، ایک پختگی اور وضاحت کا درآ ک ہوتا ہے۔ نظم حاضر ایک سورت تک ہی محدود نہیں ہوتا بلکہ یہ بھی دیکھا جاتا ہے کہ اس سورت کی مناسبت ان سورتوں کے ساتھ بھی معلوم ہو جائے جو اس کے ساتھ متعلق ہیں۔ اگر ان کے ساتھ اس کی مناسبت واضح نہ ہو تو ان سورتوں کے ساتھ اس کا تعلق معلوم ہو جائے جو اس سے پہلے یا بعد میں کچھ فاصلے پر واقع ہیں۔ کیونکہ عین ممکن ہے کہ جس طرح بعض آیات جملہ معرضہ کے طور پر کلام میں آجائیں اسی طرح بعض سورتیں بھی معرضہ سورتیں بن کر آئی ہوں۔ نظم معلوم ہو جانے کے بعد اول سے آخر تک پورا قرآن مناسبت و ترتیب رکھنے والا اور کامل وحدت سے متصف نظر آئے گا۔ اس سے یہ بات واضح ہوئی کہ نظم حاضر مناسبت یا حاضر ترتیب اجزاء سے زائد ایک چیز ہے۔“

گویا مولانا فراءٰ رحمۃ اللہ علیہ کے نزدیک نظم آیات کو سمجھنے کا پیمانہ یہ نہیں ہے کہ دو آیتوں یادو مضامین کے اندر کسی

^۱ الفراءٰ، حید الدین أبو احمد عبد الحمید الانصاری، دلائل النظام: ص 75، الدائرة الحمیدیة، مدرسة الإصلاح، سراجی میر، أعظم کرہ، 1388ھ۔

قسم کا تعلق تلاش کر لیا جائے بلکہ اس کے لیے ضروری ہے کہ اس پوری سورت کا کوئی ایک مرکزی مضمون یا کوئی ایک مرکزی نقطہ معین کیا جائے اور پھر سورت کے تمام مضامین میں اس طرح سے ربط قائم کیا جائے کہ ان تمام مضامین کا رخ اس ایک مرکزی مضمون کی طرف ہو جائے۔ گویا پوری سورت میں کثرتِ مضامین کے باوجود وحدت کی شان نمایاں ہو جائے اور وہ سورت اپنے کامل شخص کے ساتھ سامنے آجائے۔

مولانا کے نزدیک کسی بھی چیز کا حسن اس کے نظم میں مضر ہے۔ وہ فرماتے ہیں:

”اگر تمہیں ہمارے اس بیان پر اب بھی شک ہو یا تم مزید اطمینان یادِ صاحت چاہو تو ایک فصح و بلطف خطبہ لو جس میں ترغیب و ترہیب کے مضامین ہوں، حکمت ہو، امثال ہوں، جنت و استدلال ہو۔ اب اس خطبہ کا نظام درہم برہم کر دو اور جملوں کو مطالب کی رعایت کیے بغیر آگے پیچھے کر دو۔ اب دیکھو گے تو معلوم ہو گا کہ اس دعویٰ و دلیل کا تعلق اس کے مقدمات سے مقاصد تک تدریج، ضروری مقامات پر وضاحت، اس کا حسن بیان، کمال بلاغت، اس کے مطالب، فوائد، اصل شہادات اور تاریخی، اخلاقی اور حکیمانہ مہارت کا بیان کس طرح ناپید ہو جاتا ہے۔ نظامِ ختم ہونے پر اس حکیمانہ خطبہ کی حیثیت ہدیان کی سی ہو جاتی ہے۔“ ۱

مناسبت اور نظام میں فرق

مولانا فراءٰ نظم کے نزدیک مناسبت اور نظام میں فرق ہے۔ مناسبت کا تعلق بعض آیات یا بعض سورتوں کے باہمی ربط سے ہے۔ جبکہ نظام سے مراد سورہ کے اجزاء کی وہ باہمی مناسبت ہے، جس کے معلوم ہونے پر پوری سورت ایک وحدت میں ڈھل جائے۔ اس صورت میں کلام کا مفہوم مربوط اور ایک ہی مرکزی مضمون کا حامل نظر آتا ہے کہ پوری سورہ مشخص ہو کر سامنے آتی ہے اور کلام میں ایک جال، ایک پنچگلی اور وضاحت کا ادراک ہوتا ہے۔ نظامِ ختم ایک سورت تک ہی محدود نہیں ہوتا بلکہ یہ بھی دیکھا جاتا ہے کہ اس سورت کی مناسبت ان سورتوں کے ساتھ بھی معلوم ہو جائے جو اس کے ساتھ متعلق ہیں۔ اس طرح گویا تناسب، علم نظام کا ایک جزو ہے۔ آیات کے اندر اگر تناسب معلوم ہو بھی جائے تو اس سے پورے کلام پر وہ روشنی نہیں پڑتی جو اسے معنوی وحدت کے رشتہ میں پر و کراس کو ایک مستقل کلام کی حیثیت دے سکے۔

تناسب کا طلب گار عموماً اس مناسبت کو تلاش کرنے کی زحمت نہیں اٹھاتا بلکہ مجرد مناسبت پر خواہ وہ کسی قسم کی ہو، قفاعت کر لیتا ہے۔ دوسرے اس رشتہ کو ہاتھ سے چھوڑ دینے کا اکثر نتیجہ یہ بھی ہوتا ہے کہ قاری ہر آیت میں کھنچتاں کر ایک مناسبت پیدا کرنے کی کوشش کرتا ہے اور کوئی نہ کوئی مناسبت قائم بھی کر دیتا ہے، حالانکہ سرے سے ان قریبی آیات میں کوئی تعلق نہیں ہوتا بلکہ نظم کلام کے مطابق پاس والی آیت اس آیت سے متعلق

۱ دلائلِ نظام: ص 20

ہوتی ہے جو اس کی قبل والی آیت سے بہت دور واقع ہوتی ہے۔ یہی وجہ ہے کہ امت کے بعض ذہین علماء اس طرح کی آیتوں میں جب کوئی معقول اور مناسب تناسی پا سکے تو انہوں نے تناسی ہی کا انکار کر دیا۔

اس میں شبہ نہیں کہ اس طرح کی آیات قرآن میں بہت ہیں جو اپنے پاس والی آیت سے ربط نہیں رکھتیں اور عموماً اس طرح کی مشکلات سے انہی مقامات پر سابقہ پیش آتا ہے جہاں کوئی آیت یا آیتوں کا مجموعہ اپنے پاس والی آیت سے بہت دور کی دوسری آیت سے متعلق ہوتا ہے۔¹

مکمل قرآن کریم کا نظم

قرآن کریم کی آیات اور سورتوں کے داخلی و خارجی نظم کے متعلق مذکورہ بالا اہل علم کے ہاں اگرچہ کافی بخشی ملتی ہیں، لیکن ان میں سے کسی نے یہ نہیں کہا کہ پورا قرآن بھی ایک ایسی وحدت ترتیب اور تنظیم رکھتا ہے جو اسے شروع سے آخر تک ایک کتاب کی طرح منضبط کلام کی شکل مہیا کرتی ہے۔

متاخرین میں سے جن اہل علم نے پورے قرآن مجید کو مربوط و منظم کتاب کی طرح ایک وحدت دینے کی کوشش کی ہے، ان میں مولانا حمید الدین فراہی رحمۃ اللہ علیہ کا نام سب سے نمایاں ہے۔ انہوں نے اس کے لئے نظم قرآن اور نظام قرآن کی اصطلاحات استعمال کی ہیں۔ انہوں نے نظم قرآن کے سابقہ تصورات کو وسعت دیتے ہوئے ایک نیا نظریہ اور فلسفہ پیش کیا ہے۔ وہ لکھتے ہیں:

”بعض علماء آیات اور سورتوں کی باہمی متناسبت کے باب میں کئی تصنیف چھوڑی ہیں، لیکن نظم قرآن کے باب میں خاص کوئی تصنیف میرے علم میں نہیں آئی۔ میرے نزدیک نظام اور متناسبت میں فرق ہے اور وہ فرق یہ ہے کہ متناسبت نظام کا شخص ایک حصہ ہوتی ہے۔“²

مولانا فراہی رحمۃ اللہ علیہ نے نظم قرآن کا جو فلسفہ متعارف کروایا ہے اسکی رو سے سورہ فاتحہ اس آسمانی کتاب کا دیباچہ، معوذ تین خاتمه اور در میانی سورتیں مختلف ابواب ہیں۔ ان ابواب کے الگ الگ مرکزی مضمون (عنوان) ہیں اور ہر سورت اپنے باب کی ایک فصل کی حیثیت رکھتی ہے اور فصل کا بھی ایک مرکزی عنوان ہے جو اپنے باب کے مرکزی عنوان کے ساتھ ربط رکھتا ہے۔ یوں پورا قرآن ایک کتابی و تصنیفی ربط کی صورت میں ڈھل جاتا ہے۔ مولانا فراہی رحمۃ اللہ علیہ کا یہ فلسفہ ان کی معروف تصنیف دلائل النظام میں تفصیل کے ساتھ موجود ہے اور اس میں انہوں قرآن مجید کی ایک سوچودہ سورتوں میں سے ہر سورت کا مرکزی موضوع (عمود) اور پھر ان کے ابواب کا مرکزی موضوع بھی معین کیا ہے۔ انہوں نے اپنے اس فلسفہ و نظریہ کو عملی شکل دیتے ہوئے قرآن مجید کی مختلف سورتوں کی تفسیر بھی اسی نئی پر کی ہے، مگر وہ پورے قرآن کی تفسیر نہ کر پائے۔ البتہ ان کے بعد ان کے

1 دلائل النظام: ص 74

2 ایضاً: ص 74

شاعر در شید جناب امین احسن اصلاحی رحمۃ اللہ علیہ (متوفی 1997ء) نے اسی فلسفہ کی آبیاری کرتے ہوئے 9 جلدیں پر مشتمل 'تذہب قرآن' کے نام سے پورے قرآن مجید کی ضخیم تفسیر لکھی اور اپنی خداداد عقل و بصیرت سے ان تمام مباحث پر بھی قلم اٹھایا جنہیں ان کے استاذ فراءٰ نے تشدیز چھوڑ دیا تھا۔ اس سلسلہ میں انہوں نے بعض مقامات پر اپنے استاد سے اختلاف بھی کیا ہے۔

نظم کی ضرورت و افادیت

مولانا فراءٰ رحمۃ اللہ علیہ کو نظم قرآن پر قلم اٹھانے کی ضرورت کیونکر پیش آئی؟ انہوں نے اس تصور کو اس قدر اہمیت کیوں دی؟ اس حوالے سے وہ رقم طراز ہیں:

"إِنِّي رأَيْتُ جَلَّ اخْتِلَافَ الآرَاءِ فِي التَّأْوِيلِ مِنْ عَدَمِ التَّزَامِ رِبَاطَ الْآيَاتِ، فَإِنَّهُ لَوْ ظَهَرَ النَّظَامُ وَاسْتَبَانَ لَنَا عِمْدُ الْكَلَامِ جَمِيعَنَا تَحْتَ رَأْيَةً وَاحِدَةً وَكَلْمَةً سَوَاءً."

"میں نے دیکھا کہ تاویل کا بیشتر اختلاف اس بات کا نتیجہ ہے کہ لوگوں نے آیات کے اندر نظم کا لحاظ نہیں رکھا۔ اگر نظم کلام ظاہر ہوتا اور سورت کا عمود یعنی مرکزی مضمون واضح طور پر سب کے سامنے ہوتا تو تاویل میں کسی قسم کا اختلاف نہ ہوتا، بلکہ سب ایک ہی جھنڈے کے نیچے اور ایک کلہ پر جمع ہو جاتے۔"

گویا مولانا کے ہاں فہم قرآن کے سلسلہ میں تاویلات کا دروازہ کھلنے کی وجہ ہی نظم قرآنی کی رعایت نہ کرنا ہے۔ اور اگر آئندہ اس کا خیال کر لیا جائے گا تو اس کا سد باب کرنا ممکن ہو جائے گا۔

مولانا کا خیال ہے کہ فہم کلام کے لیے نظم کلام ضروری ہے۔ متكلم نے جس مقصد کے لیے اپنے کلام اور اسلوب بیان کو ذریعہ بنایا ہے اس سے اس وقت تک واقف نہیں ہوا جا سکتا جب تک کلام کے مختلف حصوں کا اجمالی تعلق معلوم نہ ہو۔ ایک جملہ دوسرے متصل جملے سے کئی اعتبارات سے مربوط سمجھا جاسکتا ہے۔ ایسے موقع پر جو شخص جملوں کا صحیح ربط نہیں سمجھ سکتا، اس کو متعین کرنے میں غلطی کر دیتا ہے تو وہ اصل مفہوم کھو دیتا ہے اور کلام میں جو علم و حکمت پائی جاتی ہے اس پر وہ مطلع نہیں ہو سکتا۔

اس کی مزید وضاحت وہ ان الفاظ میں کرتے ہیں:

"وَبِالجملةِ مَحَالٌ أَنْ تَفْهَمَ كَلَامًا مِنْ دُونِ أَنْ تَعْلَمَ نَسْبَةً بَعْضِهَا إِلَى بَعْضٍ. فَإِنْ أَنْخَذْتَ كُلَّ جَزْءٍ طَوِيلًا عَلَى حَدِّهِ، غَابَ عَنْكَ بَعْضُ مَعَانِيهِ. ثُمَّ إِنْ قَصَرْتَ عَنْ فَهْمِ نَسْبَةِ أَجْزَاءِ هَذَا الْجَزْءِ، غَابَ عَنْكَ طَرْفٌ آخَرُ. حَتَّى إِنْكَ تَنْقُصَ مِنْ فَهْمِكَ شَيْئًا فَشَيْئًا، بَقْدَرِ مَا تَقْصُرُ عَنْ فَهْمِ النَّسْبِ الَّتِي بَيْنَ أَجْزَائِهِ، فَإِذَا تَبَيَّنَ لَكَ هَذِهِ النَّسْبَ وَالرَّوَابِطُ بَيْنَ أَجْزَائِهِ وَرَأَيْتَ أَنَّهُ

¹ الفراءٰ، حید الدین، ابو احمد عبد الحمید الانصاری، تفسیر نظام القرآن وتأویل الفرقان في الفرقان: ص 17، الدائرة الحمیدیة، مدرسة الإصلاح، سراجی میر، أعظم کرہ الطبعة الأولى، 2008م

کلام مربوط، مسوق إلى عموده، ظهر حسن بیانه۔ ۱۱

» یہ بات محال ہے کہ تم کلام کے مختلف حصوں کا تعلق جانے بغیر کلام کو سمجھ لوگے کیونکہ جب تم اس کے ایک طویل حصہ پر غور کرو گے تو اس کا کچھ مفہوم ذہن سے اٹر جائے گا۔ پھر جب ایک حصہ کے اجزاء کا تعلق سمجھنا چاہو گے تو دوسرا طرف کے کئی پہلو نظر انداز ہو جائیں گے۔ اس طرح اجزاء کلام کی جتنی نسبتیں تمہاری سمجھ میں نہیں آئیں گی، اس کے بعد تم کلام کو نہیں سمجھ سکتے۔ لیکن اگر یہ نسبتیں تم سمجھ جاؤ اور دیکھ لو کہ وہ عبارت بالکل مربوط کلام ہے جو ایک ہی مضمون کو حامل ہے تو اس کا حسن بیان تم پر ظاہر ہو جائے گا۔“

اعجاز قرآن اور نظم

قرآن کریم ایک مججزانہ کلام ہے۔ اور مولانا فراہی رحمۃ اللہ علیہ کے ہاں اس کا اعجاز، نظم اور حسن ترتیب میں پہنچا ہے۔ ان کے نزدیک اس کا کلام الٰہی ہونا یہی اس بات کا تقاضا کرتا ہے کہ اس میں کمال حسن ترتیب ہو۔ ان کا کہنا ہے کہ کوئی بھی صاحب عقل اس بات کو پسند نہیں کرے گا کہ اپنا منتشر اور غیر مربوط کلام قارئین کے درمیان نقد و جرح کے لیے چھوڑ دے اور اس کی فتح و تفہیج پر کوئی توجہ نہ دے۔ خالق کائنات کا کلام تو فصاحت و بلاغت کے لیے اس قوم کے لیے مججزہ قرار پایا جو زبان آوری اور بلاغت میں معروف تھی اور اس نے بار بار اس کلام کو پڑھا۔ کسی چیز کا حسن و منفعت رسائلی اس کے تابع و تنظیم پر مخصر ہے، خاص طور سے فتح و بلاغ کلام اس کے بغیر ادبیت کا نمونہ ہو ہی نہیں سکتا۔ جب کلام الٰہی نے عرب کی اس فتح اللسان قوم سے قرآنی کلام کے مثل کوئی کلام لانے کا مطالبہ کیا، خواہ وہ ایک سورت ہی ہو، تو اس صورت میں کوئی مسلمان یہ دعویٰ کیسے کر سکتا ہے کہ یہ مججزاتی کلام حسن نظم سے خالی ہے؟

مولانا فراہی رحمۃ اللہ علیہ اس کی مزید وضاحت ان الفاظ میں کرتے ہیں:

”حضرت خاتم النبیین ﷺ کی نبوت کی سب سے افضل اور پائسندہ تر، مضبوط ترین اور واضح ترین دلیل قرآن مجید ہے۔ ہم یہ بات بالبدایت جانتے ہیں کہ حسن ترتیب ایک بلاغ کلام کی سب سے بڑی خوبی ہے۔ ہم قرآن کے مججزہ ہونے پر بھی یقین رکھتے ہیں۔ پس کیا ہم یہ پسند کریں گے کہ قرآن کو حسن و ترتیب سے عاری قرار دیں؟ ہم اس کے معانی کے ربط اور اس کے لوازم اور اس کی ترتیب کی پختگی میں غور و فکر کرنے کو کیسے نظر انداز کر سکتے ہیں؟ کیا یہ امر واقعہ نہیں کہ ہم کسی بھی عقل مندو بخت کار آدمی کے کلام کو ترتیب سے عاری کر کے خوش نہیں ہو سکتے؟ کمی دفعہ ایسا ہوتا ہے کہ ایک قادر کلام خطیب جو فن بلاغت کو استعمال میں لاتا اور حسن بیان سے لوگوں کو فریفتہ کر لیتا ہے، کی قدر تمہارے دل سے اس لئے امکھ جاتی ہے کہ اس نے ربط کلام سے غفلت بر تی اور

ایک دادی سے دوسری دادی میں بھکنے لگ گیا۔ وہ چاہے اپنے خطاب کو اس طرح ڈھیلا چھوڑ دینے کے لئے معدود ہو کہ وہ خطاب پر مکمل غور و فکر نہ کر سکا ہو مگر یہ رد عمل اس لئے ہوتا ہے کہ ایک بلغہ کلام، سوئے ترتیب کو ہر گز برداشت نہیں کرتا۔ اگر امر واقعہ یہی ہے تو اعجاز قرآن پر یقین رکھنے والے آدمی کی کیا یہ ذمہ داری نہیں کہ وہ قرآن کے نظام کے حسن اور اس کی ترتیب کی پچشگی کو ثابت کرے۔¹

نظم قرآن اور حکمت قرآن

نبی ﷺ کو خدا نے جس طرح احکام کی تعلیم کے لیے بھیجا اسی طرح حکمت کی تعلیم کے لیے بھی مبouth فرمایا۔ اللہ تعالیٰ نے تزکیہ کو حکمت کے ساتھ مربوط فرمایا اور اسے 'خیر کشیر' کا نام دیا ہے۔ جو شخص اس حکمت سے غافل ہو جائے وہ نبی ﷺ کی بعثت کے مقصد، اپنے دین کی تکمیل اور نبی ﷺ کی تعلیم کو نظر انداز کرتا ہے اور حضور ﷺ کا قرار واقعی اتباع نہیں کرتا۔

اب یہاں ایک سوال یہ پیدا ہوتا ہے کہ حکمت سے مراد کیا ہے؟ اور کیا قرآن ہی کا ایک جز ہے یا اس سے علیحدہ کوئی چیز ہے۔ بہت اکابرین امت 'حکمت' سے مراد 'حدیث' لیتے ہیں۔ جو لوگ 'حکمت' سے مراد 'حدیث' لیتے ہیں ان کی دلیل یہ ہے کہ حکمت کا لفظ قرآن میں کتاب کے لفظ کے ساتھ آیا ہے:

﴿وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَيْكَ مَا لَمْ تَكُنْ تَعْلَمُۚ وَكَانَ فَضْلُ اللَّهِ عَلَيْكَ عَظِيمًا﴾²

"اور اللہ نے تم پر کتاب و حکمت نازل فرمائی اور تمہیں وہ چیز سکھائی جسے تم نہیں جانتے تھے۔"

مولانا فراءٰ نظم قرآن ایمن احسن اصلاحی رحمۃ اللہ علیہ کا اس ضمن میں کہنا ہے کہ لوگ قرآن مجید باعتبار مجموعی مراد لیتے ہیں۔ اس لیے ضروری ہوا کہ حکمت سے کوئی اور چیز مراد لیں اور قرآن کے بعد ظاہر ہے کہ حدیث کے سوا کوئی دوسری چیز اس لفظ کا مدلول نہیں بن سکتی جبکہ یہ بات صحیح نہیں ہے کہ اس آیت میں حکمت سے مراد حدیث ہے۔ مختلف وجوہ اور قرآن اس کے خلاف ہیں۔ ان میں سے بعض کی طرف ہم اشارہ کرتے ہیں: متعدد آیات میں حکمت کے لیے یہ تسلی، آنzel اور آوَحَى کے الفاظ استعمال کیے گئے ہیں جن کا استعمال حدیث کے لیے کہیں نہیں ہوا ہے۔ مثلاً

﴿وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَيْكَ مَا لَمْ تَكُنْ تَعْلَمُۚ وَكَانَ فَضْلُ اللَّهِ عَلَيْكَ عَظِيمًا﴾³

"اور اللہ نے تم پر کتاب و حکمت نازل فرمائی اور تمہیں وہ چیز سکھائی جسے تم نہیں جانتے تھے۔"

دوسری جگہ ہے: **﴿وَإِذْ كُنْتَ مَا يُشَلِّي فِي بُيُوتِكُنَّ مِنْ أَيْتِ اللَّهِ وَالْحِكْمَةِ﴾**⁴ "تمہارے گھروں میں اللہ کی

1 دلائل النظام: ص 39

2 النساء: 4: 113

3 النساء: 4: 113

4 الاحزاب: 33: 34

آیات اور حکمت کی جو تعلیم ہوتی ہے اس کا چرچا کرو۔ ”ایک اور مقام پر دین کی اصولی باتوں کا ذکر کرنے کے بعد فرمایا: ﴿ذلِكَ مِنَ آوْتَيْكَ رَبُّكَ مِنَ الْحِكْمَةِ﴾¹ یہ ان باتوں میں سے ہیں جو تمہارے رب نے حکمت میں سے تمہاری طرف دی کی ہیں۔“

اسی طرح مختلف موقع پر قرآن مجید کے دلائل و برائین کو حکمت بالغہ کے لفظ سے تعبیر کیا گیا ہے اور خود قرآن کو قرآن حکیم اور کتاب حکیم وغیرہ کہا گیا ہے۔ مثلاً ﴿حِكْمَةٌ بِالْأَعْلَمٌ﴾² دل نشیں حکمت اور ﴿وَالْقُرْآنُ حُكْمٌ﴾³ شاہد ہے پر حکمت قرآن، اس کے علاوہ چند اور ادله کے ذکر کے بعد مولانا اصلاحی لکھتے ہیں:

”ان وجہوں کی بنا پر حکمت سے صرف حدیث کو مراد لینا ہمارے نزدیک صحیح نہیں ہے، بلکہ حدیث حکمت میں شامل ہے۔ یہ غلط فہمی کتاب اور حکمت، دونوں لفظوں کے اکٹھے ہو جانے کی وجہ سے پیدا ہوئی تھی، لیکن ہم نے جو پہلو واضح کیے ہیں ان کی روشنی میں دونوں کے حدود الگ الگ ہو جاتے، جنکے بعد یہ غلط فہمی باقی نہیں رہتی۔“⁴

نظم قرآن اور ارباب علم کی آراء

علم نظم قرآن کی اہمیت و افادیت کے بارے میں اہل علم کی آراء مختلف ہیں۔ بعض اہل علم اس کی افادیت کے نہ صرف قائل تھے، بلکہ انہوں نے قرآن مجید کی تفسیر میں بھی اس سے فائدہ اٹھایا، جب کہ بعض اسے تکلف محض سے تعبیر کرتے ہیں اور نظم قرآن کے ایک نمایاں مخالف اور ناترد ہیں۔ ذیل میں دونوں نقطہ ہائے نگاہ کے حاملین کا تذکرہ کیا جاتا ہے۔

مخالفین نظم قرآن

عز الدین بن عبد السلام رحمۃ اللہ علیہ (متوفی 659ھ) لکھتے ہیں:

”مناسبت ایک عمدہ علم ہے مگر کلام کے اور ارتباط کے لئے شرط ہے کہ وہ ایسی ساخت کا حامل ہو جس میں وحدت ہو اور اس کا اول و آخر مربوط ہو۔ اگر کلام مختلف اسباب پر مشتمل ہو تو اس میں باہم ربط نہ ہو گا۔ جو شخص ایسے کلام کو مربوط بنانے کی کوشش کرے گا وہ تکلف و تصنیع کا سہارا لینے پر مجبور ہو گا اور ایسے ربط کی تلاش میں جس پر اسے قدرت نہ ہو گی سر کھپائے گا جو رکیک اور کمزور ہو گا جس سے ہر اچھا کلام چہ جائیکے وہ بہترین کلام ہو، محفوظ ہوتا ہے۔ قرآن پاک کا نزول میں سال سے زائد عرصہ میں ہوا اور یہ آیات مختلف اسباب کے تحت

1 الاصراہ 17:39

2 القمر 5:54

3 یاء المیں 2:36

4 اصلاحی، مولانا میمن احسن، مبادی تدبیر حدیث: ص 113-110، فاران فاؤنڈیشن، لاہور، طبع سوم، 2000ء

مختلف احکام لیکر نازل ہو گئیں۔ جس کلام کا حال یہ ہو، وہ باہم دگر مربوط کیسے ہو سکتا ہے؟”¹
ماضی قریب کے مشہور مفسر امام شوکانی رض (متوفی 1250ھ) نے بھی نظم قرآن کی تلاش کو لا یعنی اور وقت کا ضایع قرار دیا ہے۔ سورہ بقرہ کی آیت (40) کے تحت فرماتے ہیں:

”جان لو کہ بہت سے مفسرین نے ایک زحمت طلب علم دریافت کیا ہے۔ انہوں نے ایک ایسے سندر میں غوطہ زنی کی ہے جس میں تیرنے کے وہ مکلف نہیں بنائے گئے۔ انہوں نے ایک ایسے فن میں اپنے اوقات صرف کیے جوان کے لیے قطعی سود مند نہیں تھے، بلکہ انہوں نے اپنے آپ کو ایسی مجردرائے اور گمان سے کام لینے پر مجبور کیا جو کتاب اللہ کے معاملات میں بالکل منوع ہے۔ اس کی تفصیل یہ ہے کہ انہوں نے ترتیب کے مطابق قرآنی آیات کی تنظیم کے درمیان مناسبت کا التراجم کیا ہے اور اس راہ میں ایسے تکلفات اور اس قدر قصع سے انہیں کام لیا پڑا ہے کہ حق و انصاف پناہ مانگتے ہیں۔ کلام اللہ تدور کی بات مہرین بلاغت کا کام بھی ایسے تکلفات سے مبرأ ہوتا ہے۔ ان لوگوں نے اس موضوع پر علیحدہ سے کتابیں تصنیف کی ہیں اور مناسبت کو تالیف کا اہم ترین مقصد قرار دیا ہے، جیسا کہ بقاعی نے اپنی تفسیر میں کیا ہے۔”²

اسی طرح وہ تمام مفسرین بھی بالواسطہ اسی رائے کے قائل تھے جنہوں نے اپنی تفاسیر میں نظم قرآن کے حوالے سے کوئی بحث نہیں کی اس لحاظ سے مفسرین کی بڑی تعداد اسی زمرے میں آتی ہے، جیسا کہ علامہ سیوطی رض نے امام رازی رض سے نقل کیا ہے:

”رأيت جمهور المفسرين معرضين عن هذه اللطائف“³

”میں نے جمہور مفسرین کو دیکھا ہے کہ وہ اس قسم کے لاطائف سے اعراض کرتے ہیں۔“

اسی طرح امام زرکشی رض فرماتے ہیں:

”وهذا النوع يحمله بعض المفسرين أو كثير منهم و فوائد عزيره“

”مفسرین کی ایک بڑی تعداد اسی ہے جو اس علم کی اہمیت کو نظر انداز کرتی ہے حالانکہ اس میں بڑے فوائد پہاں ہیں۔“⁴

1 الزركشي، أبو عبد الله بدر الدين محمد بن جمال الدين، البرهان في علوم القرآن: 1/37، دار المعرفة، بيروت، الطبعة الأولى، 1990م

2 الشوكاني، محمد بن على، فتح القدير الجامع بين فن الرواية والذرایة من علم التفسير: 1/109، دار المعرفة، بيروت، 1995م

3 السيوطي، جلال الدين عبد الرحمن، الإتقان في علوم القرآن: 2/289، دار الحديث، القاهرة، 2004م

4 البرهان: 1/36

قاللین نظم قرآن

اس کے برعکس اس کے قاللین بھی موجود ہیں، ان میں سے ایک تو امام بقاعی ہیں، جنہوں نے اسے مد نظر رکھتے ہوئے قرآن مجید کی تفسیر "نظم الدرر فی تناسب الآیات والسور" لکھی۔ اسی طرح اس کے ایک حامی ابو جعفر بن زبیر بھی ہیں جنہوں نے "البرهان فی مناسبت ترتیب سور القرآن" کے نام سے اس موضوع پر کتاب لکھی۔ امام سیوطی عَزَّوجلَّ بھی اس کے قائل تھے، آپ لکھتے ہیں:

"وكتابي الذي صنته في أسرار الترتيل كافل بذلك جامع لمناسبات السور والآيات مع ما تضمنه من بيان وجوه الاعجاز وأساليب البلاغة وقد لخصت منه مناسبات السور خاصة في جزء لطيف سميته: تناسق الدرر في تناسب السور."¹

"میری وہ کتاب ہے میں نے قرآن مجید کے اسرار درموز کے حوالے سے مرتب کیا ہے وہ اس سلسلہ میں مرد گارہے، اس میں آیتوں اور سورتوں کے باہمی ربط و نظم کے ساتھ ساتھ قرآن کے وجوہ اعجاز اور اسالیب بلاغت کو بھی نمایاں کیا گیا ہے۔ اس کتاب میں سے سورتوں کے باہمی نظم کے حصہ کی تلخیص کر کے میں نے اسے الگ کتاب کی شکل میں مرتب کر دیا ہے اور اس کا نام میں نے "ناسق الدرر فی تناسب السور" رکھا ہے۔"
ابو الحسن الشہری اپنی فرماتے ہیں:

"أول من أظهر بيغداد علم المناسبة ولم نكن سمعناه من غيره هو الشیخ الإمام أبو بكر النیسابوری وكان غزير العلم في الشریعة والأدب وكان يقول على الكرسي إذا قرئ عليه الآية لم جعلت هذه الآية إلى جنب هذه؟ وما الحکمة في جعل هذه السورة إلى جنب هذه السورة؟ وكان يزري على علماء بغداد بعدم علمهم بالمناسبة."²

"پہلے شخص جنہوں نے بغداد میں علم مناسبت (نظم) کو ظاہر کیا اور ابو بکر نیشاپوری ہیں۔ فقه و ادب میں ان کا بڑا رتبہ تھا۔ ان کے لئے منبر کھاجاتا تھا جس پر بیٹھ کر وہ قرآن کی آیتوں کی شرح کرتے اور بتاتے کہ فلاں آیت فلاں آیت کے پہلو میں کیوں رکھی گئی اور فلاں سورت کو فلاں سورت کے ساتھ رکھنے میں کیا حکمت ہے۔ اور علماء بغداد کی تتفصیل کرتے تھے کہ وہ علم نظم سے محروم ہیں۔"

نظم قرآن اور جمہور مفسرین

مذکورہ تمہید سے یہ بات ثابت ہو چکی ہے کہ جمہور مفسرین نے نظم قرآن کو بے فائدہ یا کم از کم غیر اہم سمجھا ہے۔ نیز متقدِ مین میں سے جنہوں نے نظم و مناسبت کے علم کی اہمیت و افادیت پر بات کی ہے انہوں نے اسے

1 الإنقان: 2/216

2 البرهان: 1/36

فوائد اور نکات کی قبل سے شمار کیا ہے۔ جیسا کہ امام زرکشی رحمۃ اللہ علیہ فرماتے ہیں۔

"وَهَذَا النَّوْعُ يَهْمِلُهُ بَعْضُ الْمُفْسِرِينَ أَوْ كَثِيرُهُمْ وَفَوَائِدُهُ غَرِيبَةٌ۔"

"مفسرین کی ایک بڑی جماعت میں سے جو اس علم نظم کی اہمیت کو نظر انداز کرتی ہے، حالانکہ اس میں بڑے فوائد پہنچاں ہیں۔"

علوم قرآن پر کھصی گئی جامع کتابوں میں بھی نظم قرآن کو اصول تفسیر، شرائط تفسیر یا مفسر کی شروع میں شمار نہیں کیا گیا۔ جمہور اہل سنت نے اصول تفسیر میں جن چیزوں کو ملحوظ رکھا ہے وہ یہ ہیں:

1- قرآن 2- حدیث 3- اقوال صحابہ رضی اللہ عنہم 4- اقوال تابعین رضی اللہ عنہم

5- اسرائیلی روایات (کچھ شروع کے ساتھ) 6- لغت عربی (کچھ شروع کے ساتھ)

نظم قرآن کو اس میں کوئی جگہ نہیں دی گئی۔ معتبر تفاسیر میں انہی اصولوں کو ملحوظ رکھا گیا ہے، جیسا کہ سطور ذیل سے معلوم ہو گا۔

① تفسیر بالماثور میں سب سے مشہور تفسیر طبری ہے۔ امام ابن جریر الطبری رحمۃ اللہ علیہ (متوفی 310ھ) کے اسلوب کو دیکھنے سے بات عیاں ہو جاتی ہے کہ آپ قرآن کی تفسیر قرآن سے پھر حدیث سے، پھر اقوال صحابہ رضی اللہ عنہم سے، پھر اقوال تابعین رضی اللہ عنہم سے اور پھر لغت وغیرہ سے کرتے تھے، ایک مثال ملاحظہ فرمائیں: امام طبری کی تفسیر میں آپ نے سب سے پہلے تفسیر کے سلسلے میں سیدنا عبد اللہ بن مسعود رضی اللہ عنہ کی قراءت پیش کی ہے، فرماتے ہیں:

"وَيَذَكُرُ أَنَّ ذَلِكَ فِي قِرَاءَةِ عَبْدِ اللَّهِ وَقَدْ تَبَ وَفِي دُخُولِ قَدْ فِيهِ دَلَالَةٌ عَلَى أَنَّهُ خَبْرٌ۔"²¹

"بیان کیا جاتا ہے کہ سیدنا ابن مسعود کی قراءت میں و قد تب تھا، اس سے معلوم ہوا کہ یہ جملہ خبر یہ ہے۔"

یہ بات تو مسلم ہے کہ قراءت کے ذریعے کوئی معنی متعین کرنا تفسیر القرآن بالقرآن ہے۔

اس کے بعد چونکہ بر موقع کوئی مر نوع روایت نہ تھی لہذا اقوال تابعین رضی اللہ عنہم پیش کیے ہیں، اس کے بعد سب نزول بیان کر کے اس پر روشنی ڈالی ہے، لیکن نظم قرآن کا کہیں نام و نشان نہیں ہے۔

② امام ابن کثیر رحمۃ اللہ علیہ (متوفی 774ھ) کا تو مشہور اسلوب ہے کہ وہ تفسیر کرتے وقت زیر تفسیر آیت سے ملتی جلتی بہت سی آیات پیش کر کے تفسیر کرتے ہیں۔ دوسرے نمبر پر اصول تفسیر میں ان کے ہاں بھی حدیث نبوی ہے، مثلاً مذکورہ مثال ہی کے تحت ملاحظہ فرمائیں تو معلوم ہو گا کہ آیات لکھ کر اس کے بعد آپ نے بسند

1 البرهان: 36/1

2 الطبری إمام، أبو جعفر، محمد بن جریر بن یزید بن کثیر، جامع البیان فی تأویل القرآن: 12/733، مؤسسة الرسالة، الطبعة الأولى، 2000 م

صحیح بخاری کی حدیث نقل کی ہے۔ پھر اقوال صحابہ و تابعین کا ذکر کیا ہے۔ اس کے بر عکس نظم قرآن سے کوئی استدلال نہیں کیا۔ بھی انداز دوسرے بہت سے مفسرین نے بھی اپنایا ہے۔
اصول تفسیر پر لکھی گئی کتابوں کا جائزہ لیا جائے تو وہاں بھی بھی صورت حال نظر آتی ہے کہ تفسیر قرآن کے اسالیب میں نظم قرآن کا تذکرہ موجود نہیں ہے، جیسا کہ ذیل کی سطور سے واضح ہو گا۔
② اصول تفسیر پر پہلی مستقل تصنیف امام ابن تیمیہ رحمۃ اللہ علیہ (متوفی 728ھ) کی کتاب "مقدمة في أصول التفسير" ہے۔ اس میں آپ تفسیر کا صحیح طریقہ بیان کرتے ہوئے فرماتے ہیں:

"إِنْ قَالَ قَاتِلٌ فَمَا أَحْسَنْ طرِيقَ التَّفْسِيرِ؟ فَاجْهَوْبَ أَنْ أَصْحَى الْطَّرِيقَ فِي ذَلِكَ أَنْ تَفْسِيرُ الْقُرْآنَ بِالْقُرْآنِ. إِنْ أَعْيَاكَ ذَلِكَ فَعُلِيلُكَ بِالسَّنَةِ ... إِذَا لَمْ نَجِدْ التَّفْسِيرَ فِي الْقُرْآنِ وَلَا فِي السَّنَةِ رَجَعْنَا فِي ذَلِكَ إِلَى أَقْوَالِ الصَّحَابَةِ ... إِذَا لَمْ نَجِدْ التَّفْسِيرَ فِي الْقُرْآنِ وَلَا فِي السَّنَةِ وَلَا وَجَدْتُهُ عَنِ الصَّحَابَةِ فَقَدْ رَجَعْ كَثِيرٌ مِنَ الْأَئمَّةِ فِي ذَلِكَ إِلَى أَقْوَالِ التَّابِعِينَ ... إِنْ اخْتَلَفُوا فَلَا يَكُونُ قَوْلُ بَعْضِهِمْ عَلَى بَعْضٍ وَلَا عَلَى مِنْ بَعْدِهِمْ وَيَرْجِعُ فِي ذَلِكَ إِلَى لِغَةِ الْقُرْآنِ وَالسَّنَةِ أَوْ عُمُومِ لِغَةِ الْعَرَبِ."²¹

"جب کوئی یہ پوچھے کہ تفسیر کا صحیح طریقہ کیا ہے؟ اگر قرآن و حدیث دونوں سے نہ ملے، تو اقوال صحابہ رضی اللہ عنہم کی طرف رجوع کرنا ہو گا، اگر قرآن، حدیث اور اقوال صحابہ رضی اللہ عنہم سب میں نہ پائے تو اکثر ائمہ کرام کے نزدیک اقوال تابعین رحمۃ اللہ علیہ کی طرف رجوع کیا جائے گا اور اگر تابعین کا اختلاف ہو، تو ان کی بات دوسرے تابعین یا بعد والوں پر بحث نہ ہو گی، بلکہ اس بارے میں لغت قرآن و حدیث یا تمام عربوں کی لغت کو دیکھا جائے گا۔"
شیخ الاسلام امام ابن تیمیہ رحمۃ اللہ علیہ نے ایک مستقل تصنیف، اصول تفسیر پر کی ہے، لیکن اس میں کہیں نظم قرآن کو جگہ نہیں دی۔
③ امام زرشکی رحمۃ اللہ علیہ لکھتے ہیں:

"للناظر في القرآن لطلب التفسير مأخذ كثيرة، أمهاها أربعة: الأول: النقل عن النبي ﷺ.
الثانى: الأخذ بقول الصحابي. الثالث: الأخذ بمطلق اللغة. الرابع: التفسير بالمتضى من معنى الكلام والمقتضى من قوة الشرع."²²

"تفسیر کی ججوکی غرض سے قرآن میں غور کرنے والے شخص کے لئے بکثرت مأخذ پائے جاتے ہیں، ان میں سے چار مأخذ اصل صول ہیں: 1۔ نبی ﷺ سے نقل کا پایا جاتا۔ 2۔ صحابی سے قول اخذ کرنا۔ 3۔ مطلق لغت کو مأخذ بنانا۔ 4۔ وہ تفسیر جو کہ کلام کے معنی کے مقتضی سے اور قوت شرع سے اخذ کی گئی رائے سے کی جائے۔"

1 ابن تیمیہ، أحد بن عبد الحليم، مقدمة في أصول التفسير: ج 29 - 35، المکتبة العلمیة، لاہور

2 البرهان: 2/ 156

⑤ امام سیوطی رحمۃ اللہ علیہ لکھتے ہیں:

"قال العلماء: من أراد تفسير الكتاب العزيز، طلبه أولاً من القرآن ... فإن أعياه ذلك طلبه من السنة ... فإن لم يجده في السنة رجع إلى أقوال الصحابة ... فإن لم يجد عن أحد من الصحابة رجع إلى أقوال التابعين."¹

"علماء کہنا ہے کہ جو قرآن عن زکی تفسیر کرنا چاہتا ہو، تو پہلے قرآن سے تلاش کرے، اگر یہ ممکن نہ ہو، تو سنت سے، اگر سنت سے بھی نہ ملے، تو اقوال صحابہ رضی اللہ عنہم کی طرف رجوع کرے اور اگر اقوال صحابہ رضی اللہ عنہم سے بھی نہ ملے تو تابعین کرام رحمۃ اللہ علیہم کے اقوال کو لے۔"

ہم پہلے بیان کر چکے ہیں کہ خود سیوطی رحمۃ اللہ علیہ نظم قرآن کے فوائد کے قائل ہیں، لیکن انہوں نے اسے صرف زائد علوم اور نکات و فوائد میں شمار کیا ہے، اصول تفسیر میں بھی نہیں دی۔

متاخرین میں محمد عبد العظیم زرقانی رحمۃ اللہ علیہ (متوفی 1367ھ) نے "العلوم التي يحتاجها المفسر" کے عنوان سے پانچ علوم کا ذکر کیا ہے، لیکن ان علوم میں بھی نظم قرآن کا علم شامل نہیں کیا۔²

اسی طرح ڈاکٹر محمد حسین ذہبی رحمۃ اللہ علیہ (متوفی 1397ھ) نے مفسر کے لیے ضروری، علوم کے عنوان کے تحت قریباً 15 علوم کی فہرست تیار کی ہے لیکن ان میں علم نظم قرآن موجود نہیں ہے۔³

حاصل کلام

علماء تفسیر نے علم نظم قرآن کو اصول تفسیر تو بجا تفسیر کے لیے ضروری علوم میں بھی شمار نہیں کیا، اب واضح ہے کہ اس کے ذریعے تفسیر 'تفسیر بالرأي' ہوگی اور تفسیر بالرأي، جیسا کہ ہم پہلے بیان کر چکے ہیں کہ اگر شرائط وضوابط کے مطابق ہو (مثلاً تفسیر بالتأثر کے موافق ہو وغیرہ) تو محمود و گرشم مسوم ہوتی ہے۔

"فمن فسر القرآن برأيه أي باجتهاده ملتزمما الوقوف عند هذه المأخذ معتمدا عليه فيما يرى من معاني كتاب الله كان تفسيره سائغا جائزأ خليقا بأن يسمى التفسير الجائز أو التفسير المحمود ومن حاد عن هذه الأصول وفسر القرآن غير معتمد عليه كان تفسيره ساقطا مرذولا خليقا بأن يسمى التفسير غير الجائز أو التفسير المذموم. فالتفسير بالرأي الجائز يجب أن يلاحظ فيه الاعتماد على ما نقل عن الرسول ﷺ وأصحابه مما ينير السبيل

1 الإنegan: 2/467

2 الزرقاني، محمد عبد العظيم، منهاج العرفان في علوم القرآن: 2/51، مطبعة عيسى البابي الحلبي، مصر

3 الذهبي، محمد حسين، التفسير والمفسرون: 4/44، دار الكتب الحديثة، مصر، الطبعة الثانية، 1976م

للمفسر برأيه ۱۱

”جو شخص قرآن کی تفسیر اپنے رائے سے کرتا ہے لیکن اس طرح کہ ان چاروں مأخذوں (تفسیر بالماثور کے اصولوں) کو ساتھ رکھتا ہے اور ان سے قرآنی معانی کا استباط کرتا ہے تو اس کی تفسیر جائز ہوگی اور اس قابل ہوگی کہ اس کا نام تفسیر بالرائے جائز و محمود رکھا جائے۔ اور جو شخص ان اصولوں سے اخراج کر کے تفسیر کرے تو اس کی تفسیر ساقط و مردود ہوگی اور اس کا نام تفسیر بالرائے نہ موم وغیر جائز رکھنا ہی صحیح ہے۔“
چنانچہ تفسیر بالرائے محمود میں مفسر کے لیے نبی اکرم ﷺ اور آپ کے صحابہ ؓ کے منقول آثار پر اعتماد کرنا واجب ہے۔ یہ اصول تفسیر بالرائے کرنے والے کے لیے راہ کو روشن کرتی ہیں۔

اس کے بر عکس مولانا فراہی رحمۃ اللہ علیہ نے تفسیر قرآن کے اصولوں کو تین حصوں میں تقسیم کیا ہے:

1- بنیادی اصول۔ 2- ترجیح کے اصول۔ 3- غلط اصول

پھر بنیادی اصول کے تحت چار اصول پیش کئے ہیں: 1- نظم کلام اور سیاق و سبق کا لحاظ۔ 2- نظر قرآن کی روشنی میں مفہوم کا تعین۔ 3- کلام میں مخاطب کا صحیح تعین۔ 4- الفاظ کے شاذ معانی کا ترک

پھر ان میں سے پہلے اصول کے تحت لکھتے ہیں:

”یہ اصول بنیادی اس لئے ہے کہ کوئی بھی کلام ایسے مفہوم کا متحمل نہیں ہو سکتا جو اس کے نظام کے مخالف اور اس کے معانی کو غیر مر بوط کرنے والا ہو۔ ربط کلام توہر عاقل کے کلام کی خصوصیت ہوتی ہے۔ اللہ تبارک و تعالیٰ کا مجرز کلام اس خصوصیت سے خالی کیسے ہو سکتا ہے؟ تفسیر کا یہ اصول نہایت واضح تھا، لیکن بعض محرف لوگوں نے اس کو ختم کرنے کی کوشش کی اور بعض حدیثیں ایسی گھڑ دیں جن کے باعث ناچحت عقل رکھنے والے صاحب اہل ایمان بھی فتنہ میں مبتلا ہو گئے۔“²

ایک جگہ غلط اصول کے زیر عنوان لکھتے ہیں:

”قرآن کی تاویل حدیث کی روشنی میں کرنا جب کہ حدیث کی تاویل قرآن کی روشنی میں ہوئی چاہئے۔“³

پھر ایک مثال بیان کر کے لکھتے ہیں:

”یہیں ایک چیز پر خطر اور صحیح بات سے پہلانے والی بھی ہے۔ وہ یہ کہ قرآن کی بات کو اچھی طرح سمجھنے سے پہلے اگر تم حدیث پر پل پڑو گے جس میں صحیح اور سقیم دونوں طرح کی احادیث ہوں تو تمہارا دل ایسی راویات میں

1 مناهل العرفان: 2/50

2 الفراہی، حید الدین أبو احمد عبد الحمید الانصاری، التكمیل فی اصول التاویل: ص52، الدائرة الحمیدیة، مدرسة الإصلاح، سرائی میر، أعظم کرہ، 1388ھ

3 التکمیل: ص65

اٹک سکتا ہے جن کی قرآن میں کوئی اساس نہ ہو اور کبھی وہ قرآن کی بدایت کے بر عکس بھی ہوں۔ اس کے نتیجہ میں تم قرآن کی تاویل میں اعتقاد حدیث پر کرو گے اور تم پر حق و باطل گذمہ ہو جائیں گے۔ پس سیدھاراستہ یہ ہے کہ تم قرآن سے بدایت پا۔ اس پر اپنے دین کی تبیادر کھو، اس کے بعد احادیث پر نگاہ ڈالو۔ اگر کوئی حدیث بادی النظر میں قرآن سے ہٹی ہوئی ہو تو اس کی تاویل کلام اللہ کی روشنی میں کرو۔ اگر دونوں میں مطابقت کی کوئی صورت نکل آئے تو تمہاری آنکھیں شندی ہو جائیں گی۔ اگر اس میں ناکامی ہو تو حدیث کے معاملہ میں تو قف کرو اور قرآن پر عمل کرو۔^۱

نیز لکھتے ہیں:

”بعض مأخذ اصل و اساس کی حیثیت رکھتے ہیں اور بعض فرع کی۔ اصل و اساس کی حیثیت تو صرف قرآن کو حاصل ہے اس کے سوا کسی چیز کو یہ حیثیت حاصل نہیں ہے۔ باقی فرع کی حیثیت سے تم ہیں: 1۔ احادیث۔ 2۔ قوموں کے ثابت شدہ اور متفق علیہ حالات۔ 3۔ گزشتہ انبیاء کے صحیفے جو محفوظ ہیں۔“^۲

ایک جگہ یوں رقطراز ہیں:

”احادیث و روایات کے ذخیرہ سے صرف وہی چیزیں چنی جائیں جو نظم قرآن کی تائید کریں، نہ کہ اس کے تمام نظام کو درہم برہم کر دیں۔“^۳

مزید لکھتے ہیں:

”میرے نزدیک سب سے زیادہ بے خطر را یہ ہے کہ استنباط کی باغ قرآن کے ہاتھ میں دے دی جائے۔ اس کا نظم و سیاق جس طرف اشارہ کرے اسی طرف چنانچاہئے۔“^۴

لیکن سطور بالا میں پیش کردہ ارباب تفسیر کے بیانات سے مولانا فراہی^۵ کے ان نظریات کی کمزوری عیاں ہو کر سامنے آ جاتی ہے، جس سے معلوم ہوتا ہے کہ آیات قرآنی کے نظم کے سلسلہ میں مولانا راہ افراط و غلوپر گامزن ہیں، جو لاائق احسان نہیں ہے۔

1 التکمیل: ص 65

2 تفسیر نظام القرآن، فاتح نظام القرآن: ص 28

3 الیمان: ص 27

4 تفسیر نظام القرآن: ص 528